

جرائم کا فروغ

ایک نئی دوست ملنے کی خوشی میں جوناتھن آوارگی میں کھو گیا۔ اچانک اسے احساس ہوا کہ اسے اپنے گرد و پیش کو ذرا غور سے دیکھ لینا چاہیے یا یہ نہ ہو کہ وہ کل یہاں پہنچ ہی نہ پائے۔

راستے میں اسے ایک پولیس والا ٹکر گیا۔ جو عمر میں اس سے کچھ زیادہ بڑا نہ تھا۔ وہ ایک بینچ پر بیٹھا اخبار پڑھ رہا تھا۔ اکڑی ہوئی سیاہ وردی اور چمکتی ہوا ریوالور دیکھ کر جوناتھن تھوڑا ٹھٹکا۔ لیکن اس کے چہرے پر جوانی اور بے تکلفی کے تاثرات سے وہ مطمئن ہو گیا۔ پولیس والا پوری طرح اخبار میں مگن تھا۔ جوناتھن نے اوپر سے ہیڈ لائن پر نظر ڈالی۔ ”لارڈز نے غیر قانونی حجاموں کی سزائے موت کی تصدیق کر دی۔“

”ناٹیوں کے لیے موت کی سزا؟“ جوناتھن حیرانی سے بول پڑا۔ پولیس والے نے نظریں اٹھا کر جوناتھن کو دیکھا۔ ”معاف کیجئے،“ جوناتھن نے کہا۔ ”میں آپ کو ڈسٹرب نہیں کرنا چاہتا، مگر میں ہیڈ لائن دیکھے بغیر رہ نہیں سکا۔ یہ سزا کے بارے میں غلط تو نہیں چھپ گیا؟“

”اچھا، دیکھتے ہیں۔“ افسر اونچی آواز میں پڑھنے لگا۔ ”کونسل آف لارڈز نے حال ہی میں ہر اس فرد کے لیے جو بغیر لائسنس بال کاٹتا پایا گیا موت کی سزا کا حکم دیا ہے۔“ ہوں، غلط چھپائی تو نہیں۔ اس میں اتنی حیرانی والی کیا بات ہے؟“

”اتنے معمولی سے جرم کے لیے اتنی سخت سزا، کیا یہ درست ہے؟“ جوناتھن نے محتاط انداز میں پوچھا۔

”کوئی خاص نہیں،“ پولیس والے نے جواب دیا۔ ”سزائے موت تمام قوانین کے پیچھے آخری دھمکی ہوتی ہے۔ جرم چاہے جتنا معمولی ہو۔“

جوناتھن کی آنکھیں کھلی کی کھلی رہ گئیں۔ ”مگر آپ بغیر لائسنس بال کاٹنے پر کسی کو لٹکا تو نہیں دیں گے؟“

”کیوں نہیں، ہم ایسا ہی کریں گے،“ پولیس والے نے اپنی گن پر ہاتھ مار کر زور دیتے ہوئے کہا۔ ”گرچہ اس کی نوبت کم ہی آتی ہے۔“ ”کیوں؟“

”ہاں، ہر جرم ایک حد تک بڑھتا ہے۔ جتنا زیادہ کوئی مزاحمت کرتا ہے سزا اتنی ہی بڑھتی جاتی ہے۔ مثلاً، اگر کوئی لائسنس کے بغیر بال کاتنا چاہتا ہے، تو اس پر جرمانہ عائد کیا جائے گا۔ اگر وہ چاہے مرد ہو چاہے عورت جرمانہ دینے سے انکار کرتا ہے یا بال کاتے جاتا ہے، تو اس قانون دشمن حجام کو گرفتار کر لیا جائے گا اور جیل میں ڈال دیا جائے گا۔ اور،“ اس نے بڑی متانت سے کہا، ”گرفتاری میں مزاحمت کرنے سے مجرم کی سزا اور سخت ہو جاتی ہے۔“ اس کا چہرہ غصے سے دھندلا گیا۔ ”قانون دشمن کو گولی بھی ماری جا سکتی ہے۔ جتنی زیادہ مزاحمت ہو اس کے خلاف اتنی ہی زیادہ طاقت استعمال کی جاتی ہے۔“

ایسی گھمبیر گفتگو نے جوناتھن کو مضمحل کر دیا۔ ”تو اصل میں ہرقانون کے پیچھے آخری دھمکی موت ہے؟ صاف بات ہے حکومت کے لوگ موت کی سزا خطرناک جرائم پر ہی دیتے ہوں گے، جیسے قتل اور زنا!“

”نہیں،“ پولیس افسر نے کہا۔ ”قانون ہر طرح کی شخصی اور تجارتی زندگی میں باقاعدگی پیدا کرتا ہے۔ سینکڑوں پیشہ ورانہ انجمنیں ایسے ہی لائسنسوں کی مدد سے اپنے ممبروں کا تحفظ کرتی ہیں۔ کار پیئٹر، ڈاکٹر، پلمبر، اکاؤنٹینٹ، راج، اور وکیل، ساری کی ساری انجمنیں جتنی بھی ہیں نئے داخل ہونے والوں کو برا سمجھتی ہیں۔“

”لائسنسوں سے انہیں تحفظ کس طرح مل جاتا ہے؟“ جوناتھن نے پوچھا۔

”لائسنسوں کی تعداد صرف ان لوگوں تک محدود رکھی جاتی ہے جو انجمن کی ممبر شپ کے تقاضے پورے کرتے ہیں۔ اس طرح وہ ناجائز مقابلہ بازی ختم ہو جاتی ہے جو نئے لوگوں کے آنے سے پیدا ہوتی ہے کیونکہ یہ نئے قسم کے خیالات، جوش جذبہ، کمر توڑ کارکردگی، یا گلا کاٹ قیمتیں لے کر آتے ہیں۔ ایسی مقابلے بازی کو ختم کرنے والی ہے اصول مقابلے بازی ہمارے معزز ترین پیشوں کی روایت کو خطرے میں ڈالتی ہے۔“

اب بھی جوناتھن کے پلے کچھ نہ پڑا۔ ”لائسنس بنانے سے گاہکوں کو کیا تحفظ ملتا ہے؟“

”ہاں۔ اچھا، یہ ہے اس کا جواب،“ پولیس والا دوبارہ اخبار میں سے پڑھنے لگا۔ ”لائسنس سے انجمنوں کو اجارہ داری ملتی ہے تاکہ وہ گاہکوں کو غیر دانشمندانہ فیصلوں اور بے حساب انتخاب سے تحفظ

دے سکیں۔“ پولیس والے نے اپنے سینے پر فخر سے ہاتھ مارتے ہوئے کہا۔ ” اور میں اجارہ داریوں کا نفاذ کرتا ہوں۔“

”اجارہ داریاں کوئی اچھی چیز ہیں؟“ جوناتھن نے استفسار کیا۔ پولیس والا غصہ کھا گیا، اس نے اخبار کو نیچے رکھا۔ ”مجھے نہیں پتہ ، بالکل نہیں ۔ میں تو احکامات پر چلتا ہوں ۔ بعض اوقات اجارہ داریوں کا نفاذ کرتا ہوں اور بعض اوقات مجھے اجارہ داریاں توڑنے کے لیے کہا جاتا ہے۔“

”تو صحیح چیز کیا ہے؟“

پولیس والے نے اپنے کندھے اچکائے، ”یہ جاننا میرا کام نہیں۔ کونسل آف لارڈز فیصلہ کرتی ہے اور مجھے بتاتی ہے میں نے اپنی گن کو کہاں تاننا ہے۔“

جوناتھن کو گھبرایا دیکھ کر پولیس والے نے اس کا حوصلہ بندھانے کی کوشش کی۔ ”پریشان مت ہو۔ خود سزائے موت کی ضرورت ہمیں کبھی کبھی ہی پڑتی ہے۔ بہت کم لوگ ٹکر لینے کی جرات کرتے ہیں کیونکہ ہم کونسل کی اطاعت کا سبق سکھانے کے لیے خوب چوکنے رہتے ہیں۔ اسکاڈر بس کبھی کبھی ہی ہوتا ہے اسی وجہ سے ہمارا چیف افسر سٹوارٹ اسے ’پوشیدہ گن‘ کا نام دیتا ہے۔“

”کیا آپ نے کبھی اسے استعمال کیا ہے؟“ جوناتھن نے ذرا گھبراتے ہوئے اس کے ریوالور کی طرف دیکھ کر پوچھا ۔

”کسی قانون دشمن کے خلاف؟“ پولیس والے نے پوچھا۔ اس نے چابکدستی سے ریوالور کو چمڑے کے ہولسٹر سے کھینچ کر نکالا اور اس کہ منہ پر ہاتھ مارنے لگا۔ ”صرف ایک دفعہ،“ اس نے اس کا چیمبر کھول کر نالی میں جھانکا اور ٹھک سے بند کر کے اس کی تعریف کرنے لگا۔ ”اس جزیرے کی بہترین ٹیکنالوجی میں سے ایک ہے یہ؛ کونسل ہمارے نیک مقصد کی تکمیل کے لیے بہترین آلات مہیا کرتی ہے، اس کے لیے یہ کسی بھی طرح کی کوشش سے گریز نہیں کرتی۔ ہاں یہ گن اور میں جزیرے کے ہر شخص کی جان، مال اور آزادی کے تحفظ کا حلف اٹھائے ہوئے ہیں۔“

”آپ نے اسے کب استعمال کیا تھا؟“ جوناتھن نے پوچھا۔

”حیرانی ہے، تم یہ کیوں پوچھ رہے ہو،“ اس نے کہا ، وہ اچانک پڑمردہ ہو گیا۔ ”پورا سال ہو گیا ڈیوٹی دیتے ہوئے ، مجھے کبھی اسے استعمال نہیں کرنا پڑا۔ پر آج صبح ہی اس کی ضرورت پڑ گئی ۔ ایک بڑھیا پاگل ہو گئی تھی اور انہدامی عملے کو چھڑی تان کر دھمکیاں

دینے لگی۔ اپنا گھر واپس حاصل کرنے کے بارے میں کچھ کہا اس نے۔ بیس، کیسی خود غرضی کی بات ہے۔“
جوناتھن کا دل ایک مرتبہ رک کر پھر دھڑکنے لگا۔ اسے وہ شاندار سفید مکان، اور ملکیت کی دعویدار وہ باوقار عورت یاد تھی۔
پولیس والے نے اپنی بات جاری رکھی، ”میں نے اسے سمجھانے کی کوشش کی کہ وہ باز آ جائے۔ دستاویزات ساری مکمل تھیں۔ اس گھر کو ’لیڈی ٹویڈ پیپلز پارک‘ کے لیے راستہ بنانے کی خاطر گرانے کا حکم دیا گیا تھا۔“

جوناتھن مشکل سے ہی یہ پوچھ سکا، ”کیا ہوا پھر؟“
”میں نے اسے قائل کرنے کی کوشش کی، اسے بتایا کہ اگر وہ پر امن طریقے سے میرے ساتھ چلی جائے تو تھوڑی سی سزا سے اس کی جان چھوٹ جائے گی۔ مگر وہ مجھے دھمکانے لگی، کہنے لگی اس کی پراپرٹی سے دفع ہو جاؤں! تو، یہ گرفتاری میں مزاحمت کا کھلا کیس تھا۔ اس عورت کا حوصلہ تو دیکھو!“
”جی“، جوناتھن نے آہ بھری۔ ”کیسا حوصلہ۔“

گفتگو ختم ہو گئی۔ پولیس والا خاموشی سے اخبار پڑھنے لگا اور جوناتھن ایک پتھر کو پیر سے ٹھکراتے ہوئے چپ کھڑا رہا۔ اپنے حواس کو مجتمع کر کے جوناتھن نے پوچھا، ”آپ کی جیسی گن کوئی اور خرید سکتا ہے؟“

اخبار کا صفحہ پلٹتے ہوئے پولیس والے نے جواب دیا، ”اپنی جان کے بدلے بھی نہیں۔ کسی کو نقصان پہنچ سکتا ہے۔“